



**GINJAW KOMITI
WUNPAWNG MUNG DAN SHANGLAWT HPUNG**

WUNPAWNG MUNG DAN SHANGLAWT HPUNG
GINJAW KOMITI TINGNYANG UP
WUNPAWNG MUNG DAN SHANGLAWT KONGSI NINGBAW
WUNPAWNG MUNG DAN SHANGLAWT HPYEN DAP DAP UP DAJU
DU DAJU JUM NBAN LA A
2022 NING SHANING NINGHPAW SHAKRAM MUNGGA

Hkawp,

Mungshawa hte magam gun dap shawa ni yawng hpe ngwi pyaw kabu gara ai shaning ningnan rai nga u ga ngu, Ngai, Wunpawng Mungdan Shanglawt Hpung Ginjaw Komiti Tingnyang Up, Wunpawng Mungdan Shanglawt Kongsii Ningbaw, Wunpawng Mungdan Shanglawt Hpyen Dap Dap Up Daju, Du Daju Jum Nban La kaw nna shakram dat nngai.

Dai ni gaw, 2022 ning a Shaning Ninghpaw Ningthoi rai nga ai. 2021 shaning hpe lai di rap kau nna, 2022 ning a Chyeju Ningnan Ladaw de anhte yawng du dep wa lu hkra, bau sin makawp maga lanawn lakawn ai Hpan Madu Karai Kasang hpe chyeju dum dik nga nngai re.

Lai mat wa sai 2021 shaning ladaw hpe bai dinglik yu yang, Myen Mungdan a masa yawng shuk shanut mat ai majaw, mungchying mungshawa ni laning mi tup a bungli masing yawng jahkring kau ra ai lam, myit masin hkum hkrang shimlam hkrit tsang ra ai lam ni byin hkrum mat ai hpe mu lu ai. Dai re majaw, laning mi a ladaw hpe gaman li la shalai kau ai zawn byin mat sai. Mungdan masha ni a sut hpaga bungli, hpaji hparat sharin achyin masing, makam masham nawku hpawng chyawm lam hte htunghking htinglu htinglai kanawn mazum lam ni yawng mung hkring chyat mat ai re majaw, amysha rawt jat galu kaba lam hpe jahkring kau shangun ai zawn mung byin mat sai re.

Mungdan shuk shanut manghkang byin nga ai kata COVID-19 ana zinli mawru kaba hpe mung, anhte hkrum hkra lai wa saga ai. Ana zinli a majaw, manu dan ai mungdan masha ni law law si wai mat wa masai. Ana zinli kap ai majaw, tsi gawn lajang hkam la ra ai masha ni mung grai law mat wa sai. Shinggyim myit masa hku yu yang 2021 shaning gaw, sin mak ai ladaw ngu sawn la mai nga ai re.

Rai tim, dai zawn re ai hkrit tsang ra ai, yak hkak ai manghkang ni kaw nna Hpan Madu Karai Kasang gaw anhte hpe shalawt shakawt la ai hpe hkam la lu ai sha n-ga, shinggyim nga sat nga sa lailen ningnan ni hte nga pra chye wa ai gaw anhte a matu kaja ai lam rai nga sai.

COVID-19 ana zinli gaw, shinggyim masha yawng a ana zinli kanu ningnan re ai hte maren, ana kap sai masha ni hta aten galu byin hkrum hkra wa mai ai sum machyi lam hpe kadai mung n lu maram shi ai. Ndai ana kanu gaw, hkrang galai n’htawm shinggyim masha ni hpe prat ban hku nna dingbai dingna jaw nga sana re. Anhte zawn re ai, shadip jahpang ahkang aya n lu ai amyuu, dip da hkrum ai amyuu, masha jahpan n law ai amyuu sha ni a matu grai hkrit tsang ra ai ana zinli re ai hpe chye da ra ai.

Dai re ai majaw KIO gaw, COVID-19 ana zinli hpe ja gumhpraw law law jai lang n’htawm, makawp ninghkap nga ai re. Rai tim, KIO uphkang ginra ni hta COVID-19 ana zinli kap bra ai madang grai tsaw mat wa nga sai. Kade daram sadi maja, tara shakang nga ai rai tim, ana zinli kap bra ai hpe pat shingdang n lu mat ai a ningpawt gaw, ana zinli makawp tara hpe hkan nang hkan sa ai hta ra ningra ai majaw re ngu mu lu ai.

Ya kalang bai, kap bra lawan dik ai ana kanu hkrang ningnan **Omicron** kap bra nga sai hpe na chye lu ai. Mungdan shagu hta, dai ana zinli hpan hpe makawp lu na matu tara masat shakang hpang nga masai. Ndai kalang kap bra wa nga ai ana zinli, anhte mungdan masha ni kaw n kap wa hkra, grai sadi ra na re. “Ana kap tim, hpa n ra ai” ngu ai myit jasat hpe kabai kau nna, “Ana n kap hkra makawp maga na” ngu ai lashum ga hpe jum manat let, ana zinli hpe koi yen sa wa ga.

Hkawp,

Mungshawa hte magam gun dap shawa ni e, 2021 ning, February shata (1) ya shani kaw nna Myen Mung Hpyen Dap gaw mazut dik ai hpyen gumshem lailen hte mungdan ahkang aya zing la kau ai majaw, mungchying mungshawa ni gaw “Ningma hpye ai kaw majap kailang katut” ai hpa, grai jam jau ginchyum chyat mat wa masai. Hpyen gumshem kongsi gaw mungdan ahkang aya hpe jum manat lu na matu Myen mungdan layang ga myo mare kaba ni hta nga ai mungshawa ni hpe zai mazut dik ai yuk jahtuk ladat lang let sat shamyit nga ai re majaw, masha jahpan law ai Myen amyuu sha ni hte mungshawa ni yawng Myen Mungdan Hpyen Dap hpe hpyen madung hku masat kau n’htawm, ladat amyuu myu hte rawt malan gasat nga masai. Ndai zawn, bum nga amyuu sha rawt malan hpung ni hte layang ga nga mungshawa ni lahkrip shara let tai hpyen hpe ninghkap shingla gasat nga sai re majaw, ndai mabyin sat lawat ni gaw du na ten Myen Mungdan kata hta mungmasa pinra ningnan paw pru wa na matu kumla kaja re ngu mu mada nngai.

Wunpawng Mungdan Shanglawt Hpung gaw, ndai mabyin sat lawat hta lahkam htawt sit n shut hkra, ladat kaja shaw shakut nga ai re. Ndai zawn masa shuk shanut ai ten hta “Kadai wa gaw jinghku, kadai wa gaw hpyen” ngu ai hpe asan sha, ga garan mu chye ra ai. Wunpawng Mungdan masha ni hte Wunpawng amyua sha ni yawng mung, lai sai ten na zawn “U hku a masa si sin” lai masa hku n re ai sha, byin nga ai manpa mungmasa sat lawat hta lata tut shanglawm na gaw grai ahkyak nga sai re.

Anhte amyua sha ni a kata mu mada ai yu jut hte hkam la ai ningmu n bung shajang ai hpe chye na hkap la ai. Dai hpe manghkang hku sawn la nna, shada da mara shagun tsun jahpyak hkat ai gaw, hkrat sum lam a ningpawt re. Lata tut magam bungli gunhpai nga ai ni hpe myit ung-ang shangun ai lam mung byin shangun wa chye ai. Shawng de lahkam n htawt sit ai sha, hkring tsap nga ai gaw h pang de htingnut mat ai masa re ai hpe chye na da ra ai.

2021 shaning tup, Myen Mungdan ginra shagu hta lu mai ai sinat laknak arung arai gyin shalat la n’htawm, majan shang nga ma ai. Mungdan kata nga mungshawa ni hte maigan de du nga ai mungshawa ni yawng mung tinang galaw lu ai shangwang kata shanglawm shakut nga ai hpe mu mada ai. Dai re ai majaw, hpyen gumshem kongsi gaw dinghkrai wuhpung langai zawn byin nga sai re. Ndai zawn byin wa hkra, ninghkap gasat nga ai wuhpung wuhpawng yawng hte masha dinghkrai yawng hpe shakawn shagrau dat nngai. Myen mungdan masha ni yawng **amyu kaba lailen, gumshem lailen, gumshem myit jasat** ni hpe kaja wa nan matsat kabai shamyit kau lu ai shani gaw, anhte myit mada shakut nga ai mungmasa pinra de du lu wa sana re. “Nga kaba gaw ra, ga gun gaw n ja” n byin u ga, man ang ai shara hta anhte yawng atsam dat shakut shaja sa wa ga.

Hpyen gumshem kongsi hpe ninghkap gasat nga ai hpyen hpung, wuhpung wuhpawng ni hpe htet shana mayu nngai. Mungshawa hte seng ai shara ni, laika sharin jawng, tsi rung hte kaga tai hpyen hte ading tawk n seng ai masha ni hpe dingbai dingna jaw, jahkrit shama, asak gyam sat ai lam, bawm kapaw jahten sharun ai lam ni n byin hkra sadi sa wa ga. Rawt malan galaw nga ai ni a ntsa Mungkan kaw nna hka jawat, mara jaw ai lam n nga hkra tengman ai tara hpe hkan sa shatup na matu lajin dat nngai.

Hkawp,

Mungshawa ni hte shanglawt magam gun ni e, 2022 ning de du shang sai re majaw, tinang hte seng ai magam bungli yi-ngam hta myit masin ningnan, myit marai ningnan, n-gun atsam ningnan hte matut shakut gunhpai sa wa mu. Kaja ai arawn alai, kaja ai myit jasat hte tengman ai tara ai magam bungli hpe galaw ai rai yang, dai ning gaw anhte a matu kabu gara ai, ngwi pyaw ai, awng padang lu ai shaning ladaw byin tai wa na re.

Wunpawng Mungdan Shanglawt magam gun ni yawng hpe htet shana dat ai. Shaning ningnan hta magam gun ni hte kun dinghku nta masha ni yawng myit ngwi myit pyaw shanglawm lu u ga, akyu hpyi ya dat nngai. Shawnglam hpyen man shara ni hta lit la nga ai hpyen magam gun yawng mung, sadi maja let, magam lit hpe kang kang ka ka gunhpai nga mu. Tai hpyen hpe yu kaji, yu nawn kau ai lam n byin u ga, hpyen zai ladat jaw jaw, magrau grang grang gunhpai nga mu. Hpa-awn tsang hte tsang a matsun aming ni hpe tup hkra hkan sa nga mu.

Magam dap shagu hta lit la gunhpai nga ai magam gun yawng, tinang gunhpai ang ai lit hpe awngdang hkra shakut shaja gunhpai nga mu. Wunpawng Mungdan Shanglawt Asuya a arawng sadang rawt jat wa hkra magam gun ni hkan sa ra ai tara hte maren, tup hkra sari sadang nga nga gunhpai mu. Mungshawa hpe jahkrit shagyeng ai lam, mazut ai lailen hte kanawn mazum ai lam tsep kawp n nga hkra, ja ja sadi mu.

Ginchyum hku nna htet shana dat ai. Lai mat wa sai shaning ladaw kaw nna lu la ai, kaja ai mahkrum madup ni hpe kasi la n'htawm du dep nga sai shaning hta akyu nga nga jai lang sa wa ga. COVID-19 ana zinli kap bra ai lam n nga hkra sadi let makawp maga nga ga. Ana zinli a majaw chya-na mat ai amyu n byin u ga, ana zinli makawp bungli gaw amyu sha ting hte seng ai lit kaba re majaw, anhte yawng jawm makawp maga sa wa ga. Myen Mungdan a masa shuk shanut nga ai Pran-wan Ladaw hta mahtai kaja gyin shalat la lu hkra, yawng shanglawm sa wa ga. 2022 ning gaw, Wunpawng Mungdan masha ni hte Wunpawng amyu sha ni yawng a matu wunli wun-gau hpring hpring tsup tsup hkam la lu ai shaning rai u ga ngu, Hpan Madu Karai Kasang kaw akyu hpyi ya let, 2022 ning Shaning Ninghpaw Shakram Mungga hpe hpungdim dat nngai.



Tingnyang Up
Ginjaw Komiti

2022 ning, January shata (1) ya.

Wunpawng Mungdan Shanglawt Hpung